

Təmirov, H. Bütövlüyünə qovuşan Vətən onların əmanətidir // Respublika. - 2025.
- 3 may. - № 89. - S. 14.

Şəhid atasının məktubu

Şəhid atası yazmışdı. Hər misrası polad əridən marten sobası kimi isti və doğma olan bu məktubu oxuyanda hiss etdim ki, dərdin zirvəsindən boylanan bir atanın yazdığından çox deməyə sözü var.

Söz haqqı, söz demək haqqı hər zaman onlarındır. Haqqımızda yazdığı fikirlərdə də haqlı idi. Zəfərlə taclanan Vətən müharibəsində daxili qoşunların əsgər və zabitlərinin göstərdiyi şücaətləri, arxa cəbhədə daxili işlər orqanları əməkdaşlarının sabitliyi qorumaq, təhlükəsizliyi təmin etmək kimi vəzifələrini peşəkarlıqla, məsuliyyətlə yerinə yetirdiklərini şəhid atası kiçik məktuba böyük ürəklə sığdırmağı bacarmışdı.

Onları təkcə əlamətdar günlərdə deyil, hər gün yad edən, qayğıları ilə maraqlanan Daxili İşlər Nazirliyinin, eləcə də Nəsimi Rayon Polis İdarəsinin rəhbərliyinə və şəxsi heyətinə təşəkkür etməyi də unutmamışdı Xüsusi Təyinatlı Qüvvələr mənsubu şəhid kapitan Həmidəğa Hüseynzadənin atası Bağı kişi.

Daxili İşlər Nazirliyinə ünvanlanan məktubla bağlı Nəsimi RPİ ilə əlaqə saxlayanda idarə rəisi, polis polkovniki Vüqar Ağayevin: "O doğma ocağa bizim əməkdaşlarımızla birgə getsəniz daha münasib olar", - deməyi, düzü, marağıma səbəb oldu. Ziyarətə çevrilən şəhid evini doğma ocağı bilən həmkarıma deməyə başqa söz tapmadım. Bələdçimiz şəxsi heyətlə iş üzrə rəis köməkçisi polis polkovnik-leytenantı Zaur Kərimov oldu...

Bizi şəhidimizin qardaşı Amin qarşıladı. Onun öz doğmasını, əzizini görürmüş kimi hər birimizlə, xüsusilə polis polkovnik-leytenantı Zaur Kərimovla görüşməsi, əslində çox mətləblərdən xəbər verirdi. Daha doğrusu, bu istilik, bu səmimiyyət bu evə, ocağa doğma olanlara, onların dərini öz dərdi, sevincini öz sevinci bilənlərə göstərilə bilirdi ancaq.

Şəhid atalarını kövrək baxışlarından, şəhid analarını isə oğul axtaran gözlərindən tanımaq olur. Bizi qəhrəmanımızın divara vurulmuş şəkli önündə bağrına basan Bağı kişi: "Oğlumdur, Həmidəğadır", - dedi. Həmin an mənə elə gəldi ki, şəklə doğru uzanan o əllərdən dünyanın ən ağır daşları asılıb, o əllər dil açıb ölümsüzlüyə qovuşan qəhrəmana "Polis qardaşların xatirələrinin boy verdiyi evimizə gəliblər", - demək istəyir. Şəklin yanında baş-başa verən qardaş bayraqlar sanki onlara sayğı duruşunda hərbi salam verən zabitimizin ruhunu görüb daha əzəmətli dalğalanırdılar.

"Daxili İşlər Nazirliyinin əməkdaşları və hərbi qulluqçuları da Zəfərimizin memarlarındandır. Birinci Qarabağ müharibəsində olduğu kimi, Vətən müharibəsində də həm ön, həm də arxa cəbhədə onların göstərdiyi fədakarlıqları biz

şəhid ailələri çox yüksək qiymətləndiririk. Bizim qanlı döyüşlərdə düşmən bağı yaran övladlarımız bildirdilər ki, onların doğmaları, əzizləri, ailələri əmin əllərdədir. O 44 gündə, sözün əsl mənasında, Azərbaycan Polisi güvən yerinə çevrildi. Müharibədən keçən 5 il ərzində isə rayonumuzun polisləri bizi tək qoymadılar, bu gün də yanımızdadırlar".

Dəmir nizam-intizam, Vətən sevgisi ilə yanaşı, müqəddəs andın çətiri altında birləşən, dövlət tərbiyəsi görmüş oğulların həssaslığından, vətəndaşlara təhlükədən daha yaxın olmalarından, canlarını belə əsirgəməyib həyat qurtarmalarından çox yazmışıq, çox yazıblar. Bu sözləri də şəhid atasının dilindən ünvanımıza eşitmək çox qürurverici idi...

Hər an, hər söz xatirəyə çevrildiyi kimi, hər görüş də xatirəyə çevrilir. Bir məktubun sorağı ilə üz tutduğum dogma ocağın qapıları bu gün hər kəsin üzünə açıqdır. İnanırıq ki, şəhidimizin ata yurduna bundan sonra təşrif buyuranlar Vətən sevgisinə bələnməmiş bir ömrə şahidlik edən şəkillərdə, geyimlərdə, əsgər çəkmələrində, bir sözlə, döyüşçüyə aid hər şeydə bir müqəddəsliyin, Vətənə sevginin nişanəsini görəcəklər.

Yaddaşlara yazılan, xatirəsi ehtiramla anılan şəhid kapitan Həmidəğa Hüseynzadəni tanıتماق üçün qısa ömrünün böyük akkordlarına yenidən nəzər salaq.

Şəhidimiz 13 avqust 1990-cı ildə Bakıda doğulub. 1997-2008-ci illərdə A.Şaiq adına 54 sayılı tam orta məktəbdə oxuyub. Məktəbi bitirdikdən sonra Heydər Əliyev adına Azərbaycan Ali Hərbi Məktəbinə daxil olub və 2012-ci ildə fərqlənmə ilə bitirib. 2013-cü ildən Ağcabədi və Ağdam rayonlarında xidmət edib. Elə həmin il Azərbaycan Respublikasının Silahlı Qüvvələrinin 95 illiyi yubiley medalı ilə təltif olunub.

Xüsusi Təyinatlı Qüvvələrdə xidmətə 2014-cü ildən başlayıb. Əvvəlcə baş kəşfiyyatçı, qrup komandirinin müavini, daha sonra qrup komandiri vəzifəsində xidmət edib.

Türkiyədə və Gürcüstanda keçirilən təlimlərdə iştirak edib, sertifikatlar alıb. Aprel döyüşlərində göstərdiyi igidliyə görə möhtərəm Prezidentimiz İlham Əliyev tərəfindən medalla təltif olunub.

O, rus, ingilis və erməni dillərini bilirdi. Düşmənlərin pusqaya salınmasında dil bilgisi, savadı, qərarvermə bacarığı onun çox köməyinə çatmışdı. Torpaqlarımızı azad etmək, illərin qisasını almaq fürsəti verən Vətən müharibəsi ümumilikdə xalqımızın, xüsusilə Həmidəğa kimi döyüşlərdə, mühüm tapşırıqlarda püxtələşən, təcrübə qazanan xüsusi təyinatlıların ən çətin sınağı idi.

Cəsur kəşfiyyatçının müharibənin ilk günlərində Murovdag silsiləsindəki "Canavar qulağı" adlandırılan postları düşməndən geri almaq üçün əsgərləri ilə birlikdə göstərdiyi böyük fədakarlıqlar bu gün də dillər əzbəridir.

Sentyabrın 28-də isə "xallı" (Aprel döyüşlərindən sonra düşmən onu belə adlandırırdı. Şəhidimizin üzündə qara xalı vardı), Həmidəğa düşmənin növbəti həmləsini dəf edərkən şəhidlik zirvəsinə ucalır. O, II Fəxri Xiyabanda torpağa tapşırılıb. Ölümündən sonra "Qarabağ ordeni", "Kəlbəcərin azad olunmasına görə", "İgidliyə görə" və "Vətən uğrunda" medalları ilə təltif olunub. Şəhidimizin Həmidə adlı övladı bizlərə yadigar qalıb.